

## Áttamannafarið

1. Av øllum teim snekkjum, ið Norðhavið bar,  
ein tykist mær yndislig føgur,  
tann báturin nevndur er áttamannafar,  
sín svanasong nú hann kvøður.
2. Hann føroyingum fylgdi í túsund ár,  
væl virdur av lágum og høgum,  
við gyltari veiði um vetur og vár  
hann søkklaðin legði at støðum.
3. Hans reisingar runda so stoltar at sjá  
frá kjøli mót stýri og stavni,  
hann leikti so lættur, tá havsbylgjan blá  
hann lyfti á skúmandi favni.
4. Frá rakkanum reinhvítt sum brimið á lógv  
sást seglið í loti at dúka,  
í logn lögdu reystmenni árar í sjógv,  
og skjótur hann fram mundi strúka.
5. Ì vanda hann vardi mangt dýrabart lív;  
og sigraði hann stormin so strangan,  
tá førði hann menn heim til smábørn og vív  
og mettaði mangan ein svangan.
6. Hann sá teirra gleði, hann sá teirra neyð,  
hann sá teir sum unglingar spæla,  
hann sá teir sum menn, tá teir vunnu sær eyð  
og veldigir land mundi væla.
7. Hann sá, tá ið sóttirnar herjaðu tjóð,  
tá hungur teir nívdí til jarðar,  
tá frímannelutir og lunnindi góð  
teir lótu av máttloysi fara.
8. Hann sá, tá ið aftur teir nýttu sítt skil  
at reisast og ráða sær bøtur,  
hann royndi sín alv, og hann hjálpti væl til  
at fáa teir aftur á føtur.
9. Teir vunnu sær gull, og teir vunnu sær fæ,  
men lítið av fedranna anda.  
Nú skimast hann um seg og undrast á tað,  
at stirvnan teir lata hann standa.
10. Nú hevur hann livað sín sælasta dag,  
nú vinirnir illa hann svíkja;  
eitt sótsvart, eitt klinkandi, stinkandi slag  
teir velja – hann noyðist at víkja.
11. Við fúnaðum stavni hann stendur í vørr,  
óbræddur, so regnið kann rota;  
teir rivurnar tætta við vond og við spjørr  
og stundum til "lossing" hann flota.
12. Av koli og torvmold so svartur hann er,  
í súðum sæst grasið at næla;  
avhøvdaðan fiskin hann skarpan nú ber  
sum fyrr hann so fiman sá spæla.

13.

Tó eitt sinn um árið hann uggar seg enn,  
tá grindin á grunninum blæsur,  
tá draga av lunnri hann skjótførir menn,  
tá kennir hann hálvgløymdar ræsur.

14.

Í aldurdómsárum hann sýnir so prógv,  
at onkuntíð mundi hann duga;  
sjógangarin ristir sín ramliga bógv  
og rennur sum ørvín frá boga

15.

Ei undur um reystan hann reisir sín stavn,  
av sonnum hann stoltur kann siga:  
“Tær veiður, eg føroyingum førði í havn,  
enn munagott munna teir styðja.”

16.

So sig honum tøk og hitt síðsta farvæl,  
um viðurin longur ei varar;  
í Føroya fólks minni hann liva víst skal,  
so leingi sum fløðir og fjarar.

*Mikkjal Dánialson á Ryggi*